



سیر و سوانح

محمد وسیم اختر مفتی

مہاجرین حبشہ

(۱۵)

[”سیر و سوانح“ کے زیر عنوان شائع ہونے والے مضامین ان کے فاضل مصنفین کی اپنی تحقیق پر مبنی ہوتے ہیں، ان سے ادارے کا متفق ہونا ضروری نہیں ہے۔]

حضرت سویب بن سعد رضی اللہ عنہ

شجرہ نسب

حضرت سویب (شاذر وایت: سلیط) بن سعد کا تعلق قریش کے قبیلے بنو عبد الدار بن قصی سے تھا۔ سوانح نگاروں نے ان کے والد کا نام سعد بن حرمہ (ابن عبد البر)، سعد بن حرمہ یا حرمہ بن مالک (ابن اثیر، ابن حجر) بتایا ہے۔ بانی قبیلہ عبد الدار پہلی اور دوسری صورت میں حضرت سویب کے چھٹے اور تیسری صورت میں پانچویں جد بنتے ہیں۔ کچھ مؤرخین یہ بھی کہتے ہیں کہ حرمہ کو والد قرار دینے والوں نے اصل میں انھیں ان کے دادا کی طرف منسوب کر دیا ہے۔ قصی پر حضرت سویب کا سلسلہ نسب نبی صلی اللہ علیہ وسلم کے شجرے سے جاملتا ہے۔ عبد الدار کے بھائی عبد مناف بن قصی آپ کے چوتھے جد تھے۔ بنو خزاعہ کی ہنیدہ بنت خباب حضرت سویب کی والدہ تھیں۔

قبول دین حق

حضرت سویب ابتداً اسلام میں ایمان لے آئے۔

ہجرتین

حضرت سوہب صاحب الہجرتین تھے۔ پہلی ہجرت حبشہ کی طرف کی، وہاں سے جلد مکہ لوٹ آئے۔ وہ ان تینتیس اصحاب میں شامل تھے جو مشرکین مکہ کے ایمان لانے کی افواہ سن کر مکہ میں داخل ہوئے۔ پھر انھوں نے یہاں سے مدینہ کو ہجرت ثانیہ کی۔

مدینہ میں آمد اور مواخات

مدینہ میں حضرت سوہب قبائیں حضرت عبداللہ بن سلمہ عجلانی کے مہمان ہوئے۔ حضرت عبیدہ بن حارث، حضرت طفیل بن حارث، حضرت حصین بن حارث، حضرت مسطح بن اثاثہ، حضرت طلیب بن عمیر اور حضرت خباب بن ارت بھی ان کے ساتھ ٹھہرے۔
نبی صلی اللہ علیہ وسلم نے مہاجرین و انصار میں مواخات قائم فرمائی تو بنو زریق کے حضرت عائد بن ماعص کو حضرت سوہب کا انصاری بھائی قرار دیا۔

غزوہ بدر

حضرت سوہب بن سعد نے جنگ بدر میں بھرپور حصہ لیا۔

جنگ احد

حضرت سوہب بن سعد نے جنگ احد میں جاں فشانی سے حصہ لیا۔

افراط مزاح

حضرت سوہب خوش طبع تھے۔ حضرت ام سلمہ نے ان کے افراط مزاح کا ایک قصہ بیان کیا ہے: حضرت ابو بکر رسول اللہ صلی اللہ علیہ وسلم کی وفات سے ایک سال قبل تجارت کے لیے بصری* گئے۔ دو بدری اصحاب حضرت نعیمان بن عمرو اور حضرت سوہب بن سعد ان کے ساتھ تھے۔ زادراہ حضرت نعیمان کے سپرد تھا۔ حضرت سوہب نے حضرت نعیمان سے کھانا مانگا تو انھوں نے حضرت ابو بکر کے آنے تک انتظار کرنے کو کہا، جو

* شام کے خطہ حوران کا ایک قصبہ۔

اس وقت موجود نہ تھے۔ اس اثنا میں حضرت سوبیط کو شرارت سو جھی۔ وہ ایک بردہ فروش کے پاس گئے اور کہا: ہمارے پاس نعیمان نامی ایک ہوشیار عربی غلام ہے، دس چھوٹے اونٹوں کے عوض اسے خرید لیجیے، خیال رہے کہ وہ اپنے غلام ہونے کا انکار کرے گا۔ اس کے کہے کی پروا نہ کیجیے گا۔ تاجر نے اونٹ ان کے حوالے کیے اور رسی یا عمامہ لے کر حضرت نعیمان کے پاس آیا۔ وہ کہتے رہے: میں غلام نہیں، آزاد ہوں۔ تاجر نے ایک نہ سنی اور ان کے گلے میں عمامہ باندھ کر لے گیا۔ اسی وقت حضرت ابو بکر آن پہنچے اور اونٹ واپس کر کے حضرت نعیمان کو چھڑا دیا۔ رسول اللہ صلی اللہ علیہ وسلم اور صحابہ کو اس قصے کا پتا چلا تو سب مسکرا دیے (ابن ماجہ، رقم ۱۹۷۳۔ احمد، رقم ۲۶۶۸۔ مسند اسحاق بن راہویہ، رقم ۱۸۶۲۔ شرح مشکل الآثار، رقم ۱۲۲۰)۔

طحاوی نے یہ واقعہ برعکس بیان کیا ہے، یعنی ان کے نزدیک حضرت نعیمان نے دل لگی کر کے حضرت سوبیط کو غلامی کے لیے پیش کیا۔ ابن اثیر نے بھی اسے درست قرار دیا ہے۔

امام ابوداؤد، امام نسائی، یحییٰ بن معین، ابوحاتم، ابوزرعہ اور ابن حجر نے اس حدیث کے راوی زعمہ بن صالح کو ضعیف قرار دیا ہے۔

المعجم الکبیر، طبرانی، رقم ۱۹۱۷۶ اور مسند ابوداؤد طیالسی، رقم ۱۷۰۵ میں یہ واقعہ مکمل بیان نہیں ہوا۔

کیا حد سے بڑھا ہوا مذاق کرنا جائز ہے؟

امام طحاوی نے یہ عنوان قائم کر کے اس روایت کو نقل کیا ہے: رسول اللہ صلی اللہ علیہ وسلم سے مروی، اشکال رکھنے والی ان حل طلب روایات کا بیان، جن میں مزاح کر کے کسی کو خوف زدہ کرنے کا ذکر ہوا ہے، آیا ایسا کرنے والے کا عمل جائز ہے یا اسے اس سے منع کیا جائے گا؟ پھر وہ کہتے ہیں: کہنے والا کہہ سکتا ہے کہ حضرت نعیمان نے حضرت سوبیط سے جو مذاق کیا، چونکہ اس کا ذکر سن کر رسول اللہ صلی اللہ علیہ وسلم اور تمام صحابہ ہنس پڑے، اس لیے یہ اس بات کی دلیل ہے کہ ایک مسلمان کا مخول کر کے دوسرے مسلمان کو ڈرانا جائز ہے۔

اس کے بعد انھوں نے حضرت سوبیط کے واقعے سے ملتا جلتا ایک دوسرا واقعہ بیان کیا۔ رسول اللہ صلی اللہ علیہ وسلم نے حضرت علقمہ بن مجرزدلجی کی قیادت میں ایک سریہ بھیجا۔ راستے میں آپ نے حضرت عبد اللہ بن حذافہ کی امارت میں ایک دستے کو الگ ذمہ داری سونپ دی۔ وہ اصحاب بدر میں سے تھے، لیکن ہنسی، دل لگی کا ذوق رکھتے تھے۔ مہم سے واپسی پر لوگوں نے کھانا پکانے کے لیے آگ جلائی تو حضرت عبد اللہ بن حذافہ نے ساتھیوں سے پوچھا: کیا میری اطاعت تم پر واجب نہیں؟ انھوں نے جواب دیا: ہاں ہے۔ تب تو تمہیں میرا ہر

حکم ماننا پڑے گا، اٹھو اور اس آگ میں کود جاؤ۔ کچھ صحابی اٹھے اور آگ میں داخل ہونے لگے تو حضرت عبداللہ ہنس پڑے اور کہا: رکور کو، میں تو تم سے مذاق کر رہا تھا۔ یہ بات رسول اللہ صلی اللہ علیہ وسلم تک پہنچی تو فرمایا: اب تو تم نے ایسا حکم مان لیا ہے، آئندہ اللہ کی نافرمانی میں دیے ہوئے حکم میں حکمرانوں کی اطاعت نہ کرنا (ابن ماجہ، رقم ۲۸۶۳۔ احمد، رقم ۱۱۶۳۹۔ مصنف ابن ابی شیبہ، رقم ۳۴۳۹۔ مسند ابویعلیٰ، رقم ۱۳۴۹۔ صحیح ابن حبان، رقم ۴۵۵۸)۔

امام طحاوی کہتے ہیں: ان دونوں احادیث میں اس بات کی کوئی دلیل نہیں کہ نبی صلی اللہ علیہ وسلم نے ایک دوسرے کے ساتھ ایسا سلوک کرنے کی اجازت دے دی ہے۔ ان واقعات میں آپ کی طرف سے صریح نہی کا نہ ہونا ایسے ہی ہے، جیسے حضرت جابر بن سمرہ کی اس روایت سے واضح ہوتا ہے: میں نے رسول اللہ صلی اللہ علیہ وسلم اور صحابہ کی مجالس میں سیکڑوں بار شرکت کی ہے۔ صحابہ اشعار پڑھتے اور جاہلیت کے واقعات سناتے۔ آپ سکوت کرتے اور بسا اوقات تبسم بھی فرماتے (ترمذی، رقم ۲۸۵۰۔ احمد، رقم ۲۱۰۱۰۔ صحیح ابن حبان، رقم ۵۷۸۱)۔ آپ انہیں منع نہ فرماتے، اگرچہ ان سنائے جانے والے اعمال جاہلیت کا اسلام میں مباح ہونا لازم نہ تھا۔

حضرت یزید بن سائب کی روایت ان کے پوتے عبداللہ نے نقل کی۔ رسول اللہ صلی اللہ علیہ وسلم نے فرمایا: تم میں سے کوئی ہنسی مذاق کرتے ہوئے یا سنجیدگی سے اپنے بھائی کا مال و متاع نہ چھین لے۔ اگر کسی نے اپنے ساتھی کا عصا بھی لیا تو اسے لوٹائے گا (ابوداؤد، رقم ۵۰۰۳۔ احمد، رقم ۱۷۹۴۱۔ ترمذی، رقم ۲۱۶۰۔ السنن الکبریٰ، بیہقی، رقم ۱۱۵۴۴)۔ عبدالرحمن بن ابویعلیٰ نے کچھ صحابہ سے یہ واقعہ نقل کیا ہے: ہم نبی صلی اللہ علیہ وسلم کے ساتھ محو سفر تھے۔ ایک صحابی سویا ہوا تھا کہ دوسرے صحابی نے اس کی رسی پکڑ کر کھینچی تو وہ گھبرا گیا۔ آپ نے فرمایا: کسی مسلمان کے لیے جائز نہیں کہ دوسرے مسلمان کو خوف زدہ کرے (ابوداؤد، رقم ۵۰۰۴۔ السنن الکبریٰ، بیہقی، رقم ۲۱۱۷۷)۔ یہی روایت مسند احمد میں مختلف طرح بیان ہوئی ہے۔ اس میں سوئے ہوئے صحابی کا ترکش چھپانے کا ذکر ہے۔ جب وہ بیدار ہو کر پریشان ہوا تو دوسرے اصحاب ہنسنے لگے۔ اس اثنا میں نبی صلی اللہ علیہ وسلم آگئے اور دریافت فرمایا: کس بات پر آپ اتنا ہنس رہے ہیں؟ انھوں نے بتایا: اتنی ہی بات ہوئی ہے کہ ہم نے دل لگی کرنے کے لیے ان کا تیرداں چھپا لیا ہے، یہ پریشان ہوئے تو ہم ہنسنے لگے۔ آپ نے فرمایا: کسی مسلمان کے لیے جائز نہیں کہ دوسرے مسلمان کو خوف زدہ یا پریشان کرے (رقم ۲۳۰۶۴)۔ طحاوی نے اسی روایت کو اختیار کیا ہے۔

اس بحث کے آخر میں امام طحاوی نے یہ تجزیہ کیا: حضرت سوبط کا واقعہ اور صحابہ کا ترکش چھپانے کا عمل

مماثل ہیں۔ اصحاب رسول نے مباح سمجھ کر یہ عمل کیے ہوں گے۔ آں حضور صلی اللہ علیہ وسلم نے صریحاً حرمت کا حکم صادر فرمادیا تو قبل ازیں سمجھی جانے والی اباحت منسوخ ہو گئی (شرح مشکل الآثار ۴/۳۰۴-۳۱۰)۔

عائلی زندگی اور وفات

بدرواحد کے بعد کسی غزوہ یا سریہ میں حضرت سویبط کی شرکت نہیں بتائی گئی۔ اس سے اندازہ ہوتا ہے کہ ان کی زندگی مختصر رہی ہوگی۔ بلاذری کہتے ہیں کہ انھوں نے اس وقت وفات پائی جب نبی صلی اللہ علیہ وسلم غزوہ تبوک کے لیے جا رہے تھے۔

حضرت سویبط بن سعد کی اولاد کے بارے میں معلومات نہیں ملتیں۔

مطالعہ مزید: السیرۃ النبویہ (ابن ہشام)، الطبقات الکبریٰ (ابن سعد)، جمل من انساب الاشراف (بلاذری)، الاستیعاب فی معرفۃ الاصحاب (ابن عبد البر)، اسد الغابۃ فی معرفۃ الصحابہ (ابن اثیر)، البدایۃ والنہایۃ (ابن کثیر)، الاصابۃ فی تمییز الصحابہ (ابن حجر)، Wikipedia۔

حضرت فراس بن نضر رضی اللہ عنہ

حضرت فراس بن نضر ام القریٰ مکہ میں پیدا ہوئے۔ حارث بن علقمہ ان کے دادا اور بانی قبیلہ عبدالدار بن قصی چچے جد تھے۔ قصی بن کلاب پر ان کا سلسلہ نسب نبی صلی اللہ علیہ وسلم کے شجرہ سے جا ملتا ہے جو آپ کے پانچویں جد تھے۔ عبدالدار کے تین بیٹے عثمان، عبد مناف اور سباق ہوئے۔ حضرت فراس عبد مناف کی اولاد میں سے تھے، کلدہ بن عبد مناف ان کے سکڑ دادا تھے۔ حضرت مصعب بن عمیر، حضرت ابوالرؤم بن عمیر کلدہ کے بھائی ہاشم بن عبد مناف کے پوتے اور حضرت جہم بن قیس سکڑ پوتے تھے۔ حضرت سویبط بن سعد عبدالدار کے تیسرے بیٹے سباق کی اولاد میں سے تھے۔ حضرت فراس کے چچا حضرت نضیر بن حارث مؤلفہ القلوب میں سے، مخلص مومن تھے۔ انھوں نے مدینہ ہجرت کی اور جنگ یرموک میں شہادت پائی۔

بنو تمیم کی زینب بنت نباش حضرت فراس کی والدہ تھیں۔

ابوالحارث حضرت فراس کی کنیت تھی، قبیلہ کی نسبت سے قرشی، عبد ریی اور داری کہلاتے ہیں۔

قبول اسلام

ساتویں صدی عیسوی: دوسرے دہے کے آغاز میں مکہ میں اسلام کا آفتاب طلوع ہوا۔ حضرت فراس بن نصر اس کی کرنوں سے مستفید ہونے والے اولیں اہل ایمان میں شامل تھے۔

ہجرت حبشہ

حضرت فراس کا باپ نصر بن حارث حضرت محمد صلی اللہ علیہ وسلم کا بدترین دشمن تھا۔ وہ اہل ایمان کو اذیتیں دینے میں پیش پیش تھا۔ اس کا کہنا تھا کہ قرآن معاذ اللہ پہلی قوموں کی جھوٹی سچی کہانیاں ہیں، اس طرح کا کلام تو ہم بھی کہہ سکتے ہیں۔ یہی وجہ ہے کہ حضرت فراس مکہ سے ہجرت کرنے پر مجبور ہوئے۔ وہ حبشہ کی طرف ہجرت ثانیہ کرنے والے مہاجرین میں شامل ہوئے۔

حبشہ سے واپسی

حضرت فراس بن نصر جنگ بدر کے بعد، فتح خیبر سے پہلے یا بعد کسی وقت مدینہ لوٹے۔ ابن اسحاق کے بیان کے مطابق وہ حضرت جعفر بن ابوطالب کے قافلہ رجوع میں شامل نہ تھے۔

غزوات

حضرت فراس کا والد نصر بن حارث جنگ بدر میں کفار کی طرف سے لڑا اور مسلمانوں کی قید میں آیا۔ جیش اسلامی میدان جنگ سے واپسی پر صفرا کے مقام پر پہنچا تو رسول اللہ صلی اللہ علیہ وسلم نے اس کی اسلام دشمن سرگرمیوں کی بنا پر حضرت علی کو اس کی گردن اڑانے کا حکم دیا۔ تب حضرت فراس سرزمین حبشہ میں تھے۔ حضرت فراس کی مدنی زندگی کے بارے میں معلومات میسر نہیں، اگرچہ صحابہ کی زندگیوں کے بارے میں ترکی کی 'org nurkoy' کے زیر اگابے کے مرتبہ سلسلہ مضامین میں بتایا گیا ہے کہ حضرت فراس بن نصر فتح مکہ، غزوہ حنین، محاصرہ طائف اور غزوہ تبوک کے مواقع پر آں حضرت صلی اللہ علیہ وسلم کے ساتھ ساتھ تھے۔ جیزہ الوداع کے وقت بھی وہ آپ کے ہم سفر رہے۔

خلافت راشدہ

حضرت فراس بن نصر نے حضرت ابو بکر کے عہد خلافت میں مرتدین اور مانعین زکوٰۃ کی سرکوبی میں

حصہ لیا۔ انھوں نے خلیفہ دوم حضرت عمر کے حکم پر باز نطینی حکومت کے خلاف ہونے والی پہلی جنگ یرموک میں حصہ لیا، جس میں مسلمانوں کو فیصلہ کن فتح حاصل ہوئی اور بلاد شام سلطنت اسلامیہ کا حصہ بن گیا۔ حضرت فراس بن نصر نے اس معرکے میں شجاعت کے جوہر دکھانے کے بعد جان کا نذرانہ پیش کیا۔

شہادت

حضرت فراس بن نصر نے ۱۵ھ میں رومی فوج کے خلاف لڑی جانے والی جنگ یرموک میں جام شہادت نوش کیا۔

اولاد

حضرت فراس بن نصر کی کوئی اولاد نہ تھی۔ کچھ لوگوں نے ان کی کنیت ابو الحارث سے حارث نامی بیٹا برآمد کر لیا ہے، حالاں کہ عربوں کے ہاں کنیت اختیار کرنے کے لیے صاحب اولاد ہونا ضروری نہیں۔ بعض اوقات غیر انسان سے خاص تعلق کو کنیت کی بنیاد بنالیا جاتا ہے۔ جیسے بلی سے ابو ہریرہ، اونٹنی کے بچے سے ابو بکر، جسم خاک آلود ہونے پر ابو تراب، جبل قنیس کی نسبت سے ابو قنیس اور پیدائشی تل ہونے کی وجہ سے ابو شامہ کنیت رکھ لی گئی۔ حضرت عائشہ نے اپنے لیے کوئی کنیت ہونے کی خواہش ظاہر کی تو رسول اللہ صلی اللہ علیہ وسلم نے ارشاد فرمایا: تم اپنے بھانجے عبد اللہ بن زبیر کے نام پر اپنی کنیت ام عبد اللہ رکھ لو (احمد، رقم ۲۵۱۸۱۔ مصنف عبد الرزاق، رقم ۱۹۸۵۸۔ المعجم الکبیر، طبرانی، رقم ۱۸۵۶۸۔ السنن الکبریٰ، بیہقی، رقم ۱۹۳۳۵)۔ کنیت مدح و مذمت کے لیے بھی استعمال ہوتی ہے، جس طرح مدح پر مبنی کنیت ابو الحکم کو رسول اللہ صلی اللہ علیہ وسلم نے ابو جہل میں تبدیل کر کے دائمی مذمت بنادیا۔

روایت حدیث

حضرت فراس بن نصر سے کوئی روایت مروی نہیں۔

مطالعہ مزید: السیرۃ النبویۃ (ابن ہشام)، الطبقات الکبریٰ (ابن سعد)، جمل من انساب الاشراف (بلاذری)، جمہرۃ انساب العرب (ابن حزم)، الاستیعاب فی معرفۃ الاصحاب (ابن عبد البر)، اسد الغابۃ فی معرفۃ الصحابة (ابن اثیر)، البدایۃ والنہایۃ (ابن کثیر)، الاصابۃ فی تمییز الصحابة (ابن حجر)، Wikipedia۔